

Tíðindi til føroyingar uttanlanda stuðla av tí føroysku sjómanskirkjuni.

500 missa arbeiðið í Songa Offshore

Meira enn 300 frálansarbeiðarar hjá norska Songa Offshore eru í vanda fyri at missa arbeiðið í heyst, tí sáttmálarnir hjá boripallunum Songa Dee og Songa Delta við Statoil ganga út tá.

Frammanundan hava 200 starvsfólk á landi hjá Songa Offshore fingið at vitað, at tey eisini missa arbeiðið í ár.

Pallarnir Songa Dee og Songa Delta standa uttan sáttmálar ávikavist um miðjan september og miðjan november.

Útlitini hjá teimum at fáa nýggjar sáttmálar eru døpur í løtuni.

Teir verða tí lagdir, um teir onki arbeiði fáa.

Á hvørjum palli eru 160 starvsfólk. Tað merkir, at stívliga 300 fólk kunnu missa arbeiðið í heyst.

Av teimum 200 starvsfólkunum hjá Songa Offshore á landi, ið missa arbeiðið í ár, eru 160 higartil farin til hús, meðan hini 40 gevast seinni í ár.

Kelda: offshore.no

Antares.fo

Eftirlit skal kanna kappingina í norsku oljuvinnuni

Norska kappingareftirlitið skal nú hyggja nærri at viðurskiftunum millum veitarar og oljufeløg á norska landgrunninum. Tað upplýsir Monica Mæland vinnumálaráðharrin í tíðindaskrivi.

"Oljuídnadurin er ein av høvuðsvinnunum hjá okkum, og tað er umráðandi, at gott samstarv er millum fyrirkurnar í oljuídnadinum og tey, ið veita vitan, tøkni og tænastrur," sigur ráðharrin.

Serliga norska Statoil skal undir luppini.

Kanningin kemur, eftir at Line Henriette Hjemdal, framsøgukvinna í vinnumálum hjá Kristiliga Fólkaflokkinum, hevur sett spurnartekin við júst styrkismunin í norsku oljuvinnuni. Tá eitt felag situr á 70-80 pst. av marknaðinum er í roynd og veru ongin marknaður, heldur politikarin:

"Við afturgongdini í oljuídnadinum eri eg bangin fyri, at Statoil er so stórt, at tey kunnu trýsta sínar veitarar til at góðtaka treytir, sum upp á sikt skaða vinnuna," sigur hon við NTB sambært Dagens Næringsliv.

Í Statoil vilja tey hjálpa við upplýsingum til myndugleikarnar, er áhugi fyri tí, sigur Ola Anders Skauby kunningarstarvsfólk við NTB.

"Vit halda, at vit samstarva væl við veitingarídnadun um tær felags avbjóðingar, vit hava við at tillaga okkum tær krevjandi umstøðurnar, vit arbeiða undir. At skerja útreiðslurnar er liður í hesum til tess at kunna tryggja kappingarførið hjá okkum og veitarunum."

Kelda: shippingwatch.dk

Antares.fo

23-07-2016 14:33

Dýpa við Lágu-kaj

Sandbáturin Tinganes liggur í løtuni við Lágu-kaj í Havn og grabbar sand upp. Neyðugt er javnan at viðlíkahalda, tí sum árinum ganga fyllist upp

- Hetta er bara vanligt viðlíkahald. Dýpast má av og á, tí tað fyllist upp, verður sagt av havnarskrivstovuni í Havn.

Í løtuni liggur sandbáturin Tinganes innast inni móti gomlu pakkhúsunum á Skálatrøð í Havn og dýpir. Hetta er við sonevndu Lágu-kaj, har eldri skip, millum annað Westard Ho og Norðlýsið, plaga at liggja. Tað sær eitt sindur ógvusligt út, samstundis sum fyrireikingarnar til ólavsøkuna fara fram í sama umráði. Stórt telt verður sett upp á Skálatrøð, har ein stórur partur av virkseminum hjá Tórshavnar Ítróttarráð fer at vera.

Dimma.fo

24-07-2016 17:22

Turkiski forsetin tekur av egið trygdarlið

Handtøkurnar halda fram í Turkalandi eftir miseydnadna hernaðarkvettið herfyri, og tað seinasta er, at serdeildin, sum skal ansa eftir forsetanum sjálvum, er tikin av

- Tað verður hereftir eingin serdeild at ansa forsetanum. Tað er einki endamál við forsetagarduni, og brúk er heldur ikki fyri henni, segði Binali Yildirim, forsætisráðharri við turkiskt sjónvarp, sambært AFP tíðindastovuni.

Servanda deildin telur 2.500 hermenn, men stutt eftir miseydnaða hernaðarkvettið vórðu 283 av teimum handtiknir fyri at hava tikið lut í kvettroyndini fríggjakvøldið 15. Juli.

At leggja hesa serdeild niður er bara tað seinasta av eini røð av tiltøkum, sum Erdogan forseti hevur sett í verk eftir kvettroyndina.

Fleiri túsund alment sett fólk eru søgd úr starvi ella sett í fongsul, bæði dómarrar, løgreglu- og herfólk, lærarar, skúlastjórar og embætisfólk, umframt at allir akademikarar hava fingið útferðarforboð.

Turkaland hevur leingi ynskt at gerast partur av ES, men tað tykist at vera skotið langt út í framtíðina.

- Eitt land sum fongslar sínar egnu professarar og journalistar, fongslar sína egnu framtíð, segði italski forsætisráðharrin, Matteo Renzi, og sendi harvið eini greið tekin til Turkalands um, at eitt mark er fyri, hvussu langt landið kann loyva sær at fara.

Turkiska stjórnin hevur eisini roynt at sissa umheimin eftir tey fyrstu ógvusligu inntrivini og fongslingarnar, og hevur millum annað latið 1.200 hermenn leysar aftur.

Dimma.fo

24-07-2016 17:23

Enn eitt álop í Týsklandi

Ein kvinna er deyð og tvey ery særð í einum masjetu-álopi tætt við Stuttgart

Løgreglan hevur handtikið ein mann í sambandi við eitt masjetu-álop í Reutlingen, tætt við Stuttgart í Týsklandi.

Ein kvinna varð dripin og tvey onnur særð tá ein maður leyp á uttanfyri eina kebabbut. Fleiri vitnir flýggjaðu frá staðnum. Enn er eingin orsök funnin.

Hetta er triðja álopi í Týsklandi hesa vikuna. Mánadagin leyp ein drongur á við øks í einum toki og fríggjadagin skeyt ein tannáringur níggju fólk í eini sølumiðstöð í München.

Dimma.fo

Samstarvsfelag hjá Thor til himmals á børsinum í morgun

21.07.2016 - 09:50

Ein rokniskapur sum er betri enn tað flestu høvdu roknað við, og ein forstjóri sum er varin jaligur gjørði at Petroleum Geo-Service (PGS) reyk upp sum ein rakett í virði, tá Oslo Børs lat upp í morgun. Seismikkfelagið PGS økti heili 28,56 prosent í partabrævavirði fyrsta tíman keypskálín var opin í morgun. Sjálvt um PGS-áartabrævið sveiggjar meir enn nógv onnur partabrøv, so er sveiggi í morgun nakað heilt serligt. Spurningurin er um sveiggi heldur sær restina av degnum.

Løtu seinni var partabrævið økt við 34 prosentum í virði. Tá steðgaði Oslo Børs øllum handli við PGS-partabrøvum. Hetta er vanligt at gera tá eitt partabræv bráddliga sveiggjar óvanliga nógv yvir stutta tíð.

Hóast úrslitið av rokniskapinum fyri fyrra hálvár í ár bert var helvtina so gott sum fyrra hálvár í 2015, so er hetta munandi betri enn tað greinarar høvdu roknað við, skrivar E24. Samstundis sigur forstjóri í PGS, Jon Erik Reinhardsen, at hann er farin at hóma ljós í endanum av langa og tunga tunnlinum sum oljuídnaðurin hevur verið í farnu tveji árinum.

PGS er eitt kent felag fyri froyiska sjómenn. Reiðarið Thor í Hósvík hevur langtíðarsáttmálar við PGS fyri skipini Thor Magni, Thor Modi, Thor Freyja og Thor Frigg.

Oljan.fo

Maersk Drilling koyrir 130 starvsfólk til hús

21.07.2016 - 10:30

Danska felagið Maersk Drilling koyrir 130 starvsfólk til hús tá tvær avtalur nú ganga út. Talan er um tvær avtalur á norska landgrunninum.

Maersk Drilling skrivar í einum boðum at tað er sera keðiligt at tey eru noydd til at siga fleiri fólk úr starvi.

Avtalurnar sum nú ganga út eru fyri pallarnar Mærsk Gallant og Mærsk Inspirer.

Oljan.fo

ExxonMobil keypir oljufelag fyri 17 milliardir krónur

23.07.2016 - 08:50

ExxonMobilhefur keypt InterOil Corporation fyri 17 milliardir krónur. InterOil Corporation hefur bara virkseimi í Páua Ný Guinea, og felagið eigur millum annað stærsta gassøki í Asia, Elk-Antelope, sum ikki er tikið í brúk.

- Avtalan ger at ExxonMobil fær móguleikar at skapa virðir fyri partabrævaegarar í báðum feløgnum, umframt íbúgvunum í Páua Ný Guinea, sigur Rex W. Tillersson, nevndarformaður og stjóri í ExxonMobil í einum skrivi til keypsskálan.

Oljan.fo

Veitingarfeløg leita eftir avloysarum

23.07.2016 - 13:11

Hóast færri uppgávur eru í oljuvinnuni, so hava reiðaríini framvegis brúk fyri nýggjum starvsfólkum. Eitt av reiðaríunum sum hefur stríðst fyri at finna loysnir fyri at tryggja at veitingarfelagið yvirlivir er Havila Shipping.

Tey hava framvegis brúk fyri nýggjum og royndum sjófólki sum ynskja at vera avloysarar.

Manningardeildin hjá teimum leitar áhaldandi eftir fólkum sum kunnu traðka til til styttri og longri avloysara uppgávur fyri reiðaríið. Tey Vilja gjarna hava at fólk seta seg í samband við skrivstovuna um ein er áhugaður.

Tað sama siga onnur reiðarí sum veita tænastrur innan oljuídnaðin. Hóast stórar broytingar fara fram, so eru framvegis nógvar uppgávur sum skulu røkjast hvønn einasta dag.

Oljan.fo

Bakkafrost hefur fingið góðkent keypið av Faroe Farming

22.07.2016 - 02:31

Bakkafrost hefur fingið góðkenning frá myndugleikunum til at keypa øll partabrøvini í Faroe Farming. Tað var 29. juni at Bakkafrost almennakunngjórði at avtala var gjørd um at Bakkafrost skuldi keypa partabrøvini hjá Hjallur í Faroe Farming. Hjallur átti 51 prosent av partabrøvunum og Bakkafrost 49 prosent.

Avtalan var gjørd við tí í huga at myndugleikarnir skuldu góðkenna handilin. Hendan góðkenningin er nú komin, og við tí eigur Bakkafrost nú øll partabrøvini í Faroe Farming. Hesum boðar Bakkafrost frá í einum boðum til keypsskálan í Oslo.

Fiskur.fo

Fýra sterkir profilar afturat kunngjördir til Summar Festivalin

23.07.2016 - 18:07

Mangir framúr sangarar og sangskrivarar spæla á Summar Festivalinum í august, og í dag kunngjórði Summar Festivalurin fýra froyrsk nøvn afturat, og talan er um veruligar profilar í froyrskum tónleiki seinastu nógvu árin.

Hetta eru sangarar og sangskrivarar, sum samanlagt eiga eina langa røð av sangperlum, sum allir froyingar – yngri sum eldri – kenna, og teir eru allir sum ein framúr góðir á palli.

Kim Hansen, Sámal Ravnsfjall, Eyðun Nolsøe og Hanus G. Johansen spæla allir á Summar Festivalinum 2016.

Kim, Sámal og Hanus fara at hava framførslur á Torginum, og Eyðun endar festivalin við framførslu í Tjaldinum sunnunáttina klokkan 03:00.

Summar Festivalurin verður hildin í døgnum frá 4. til 6. august.

Portal.fo

Garrvilt á Vaglinum til Carpark North

24.07.2016 - 01:47

Danski elektro-rock-bólkurin Carpark North gav einki minni enn eina garrvilla konsert á Tórsfest í kvøld.

Trokanin á Vaglinum var øgilig, á markinum til tað óforsvarliga, tá fjøldin tók at hoppa í takt til garvilla, larmandi og hartsláandi tónleikin.

Ongin ivi um, at við teimum trimum útlensku nǫvnum, sum tað í ár eydnaðist Tórsfest at skaffa: Saybia, Sean Kingston og Carpark North, gjørdist Tórsfestin ein virðilig og festlig upptakt til ólavspøkuna, hóast tað kanska er eitt sindur spell, at fyrireikararnir ikki halda seg til gamla konseptið fyri ólavspøkukonsertini, og halda hana kvøldið undan ólavspøkuaftan.

Nú er tað ikki rímligt at samanbera Tórsfest við G! Festivalin, sum varð hildin í Gøtu í farna vikuskifti. Men tað var øgiliga týðuligt, hvussu tann stóri munurin á tónleikaválinum sást aftur í hvussu áskoðarafjøldin tók ímóti tónleikatilboðnum.

Og her meinast ikki við, at Tórsfestin – eins ov Voxbotn – var útselt væl frammanundan sjálvum tiltakinum, men í kvøld hefur ein fjøld av fleiri túsund fólki dansað, hoppað og sungið til øll nǫvni so at siga út í eitt. Rós til Tórsfest fyri tað.

Slíkt hefur ikki verið upplivað í Gøtu í nógv ár.

Portal.fo

Týr endaði tórsfestina

24.07.2016 - 04:27

Mentan > Mentan > Stevnur & festivalar

Gamla ólavspøkukonsertin, sum nú er latin í nýggjan ham sum Tórsfest hefur veruliga fingið veingir. 4000 fólk vóru í kvøld samlaði í gongugøtuni í høvuðsstaðnum til eina røð av góðum konsertum. Fyrst danska Saybia, sum hevði eitt brak av einari konsert. Síðani Sean Kingston sum veruliga fekk Vaglið at kóka og síðani Carpark North sum garrvillir settu enn meira lív í fjøldina.

Týr framførdu tíðliga á kvøldi á Voxbotn fyri nǫkrum vikum síðani, men á Tórsfest í kvøld fingur teir høvið at seta punktum við konsertdagin og tað má man siga at teir gjørdur. Og sum so ofta fyrr trivu fólk í froyssk dans á Vaglinum - hesaferð til Regin Smiður.

Tórsfest er av á hesum sinni og verður aftur 22. juli 2017.

Portal.fo

Sam Allardyce útnevndur til landsliðsvenjara

22.07.2016 - 16:50

Í dag gjørdist tað so alment, at managerin í Premier League felagnum Sunderland, Sam Allardyce, verður nýggjur enskur landsliðsvenjari.

Hann avloysir Roy Hodgson, sum tók seg aftur eftir slaka úrslitið í EM kappingini í Fraklandi herfyri, tá Ongland varð sligið út í áttandapartsfinalunum av Íslandi.

FA – enska fótbóltssambandið – upplýsir á heimasíðu síni, at sáttmálin við Sam Allardyce er galdandi í tvey ár – tað vil siga til og við HM-endaspælið í Russlandi í 2018.

Portal.fo

ÍF steðgaði klaksvíkingum: Her eru úrslit og málskjúttar í 17. umfari

24.07.2016 - 16:59

Oddaliðið KÍ hefur í dag tapt fyri fyrstu ferð síðani trija umfar í mars mánaða meðan Víkingur og NSÍ vunnu sínar dystir. Sostatt er spenningur aftur í oddinum.

Við tapunum í dag sær tað alsamt meiri svart út hjá AB og B68 í botninum.

Úrslit og málskorarar frá 17. umfari

NSÍ - B68 (2-1)

Oddur Højgaard 1-0 sjálvsmål

Óli H. Olsen 1-1

Nikolaj Køhlert 2-1

KÍ - ÍF (2-4)

Adeshina Lawal 0-1

Páll Klettskarð 1-1

Kristoffur Jakobsen 1-2

Adeshina Lawal 1-3

Adeshina Lawal 1-4

Sjálvsmål 4-2

HB - Skála (1-0)

Jóhan Troest Davidsen 1-0

Víkingur - AB (3-0)
Finnur Justinussen 1-0
Hanus Jacobsen 2-0
Sølvi Vatnhamar 3-0

TB - B36 (0-1)
Oddmar Færø 0-1

Støðan

1. KÍ (38 stig)
2. Víkingur (34 stig)
3. NSÍ (33 stig)
4. B36 (29 stig)
5. HB (28 stig)
6. ÍF (25 stig)
7. Skála (17 stig)
8. TB (14 stig)
9. AB (9 stig)
10. B68 (7 stig)

Portal.fo

Seldu makrel fyri 7,2 milliónir krónur

22.07.2016 - 12:55

2.000 tons av makreli vórðu í dag seld á afturlatnari uppboðssølu fyri 7,2 milliónir krónur. Prísurin lendi á 3,60 kr. fyri kg.

Hetta var fyrsta ferð, at uppsjóvarfiskur varð seldur í afturlatnari sølu. Hinar trýggjar afturlatnu uppboðssølurnar, hava allar verið fyri botnfisk í Barentshavinum.

Fimm boð komu inn til søluna í dag. Pf. Næraberg við farinum Norðingur hevði hægsta boð, og fekk 1.400 tons. Pf. Jókin við Fram hevði næsthægsta boð og fekk 500 tons, meðan Pf. Næraberg við farinum Næraberg hevði triðhægsta boð, men fekk bara tey 100 tonsini, sum vóru eftir, og ikki 600 tons, sum bjóðað varð fyri.

Men boðið frá Næraberg upp á 3,60 krónur gjørdist prísasetandi fyri alla søluna. Norðingur bjóðaði annars 4,01 og Fram 3,77 kr.

Landsstýrismaðurin hevði ásett 1,25 kr sum lægsta boð.

Portal.fo

Gocart-breytin á Skarðshjalla letir upp eftir ólavssøku

22.07.2016 - 14:57

Nakað eftir ólavssøku verður klárt at koyra kapp í á hesum økinum á Skarðshjalla, sum nú verður innrættað sum gocart-breyt.

Í dag var liðugt at asfaltera økið, sum spf. Sús hevur leigað frá kommununi. Økið er ruddað, hegnað inni og eisini eru nakrir stólar, sum fyrr hava staðið við Tórsvoll settir upp har.

Tað er Agnar Dahl, sum eisini rekur handilin AD Import, ið er stigtakari til rasarabreytina. Hann hevur leingi skipað fyri kappkoyringum av ymsum slag, bæði á sløttum lendi, eitt nú í sambandi við stevnur, og eisini off road.

Sjálvur hevur hann fleiri akfør, bæði gocartar og motorsúkklur, bæði við tveimum og fyra hjólum, sum hann leigar út.

Enn er konseptið fyri nýggju breytina ikki komið heilt upp á pláss, men Agnar Dahl upplýsir, at ætlanin er, at øll skulu kunna koma og leiga sær tíð á breytini og skipað fyri kappingum. Í fyrsta umfari verður talan um gocart-koyring, men ætlanin er eisini at royna roadrace í smáum motorsúkklum við 50 kubikk motori. Hugsan hansara er eisini at skapa eitt umhvørvi fyri fólk, ið eru áhugað í at dyrka motorítrótt á hægri støði fáa møguleika at skipa seg í eitt felag, og harvið sleppa undan at rinda fulla leigu fyri nýtsluna av breytini.

Ætlanin er eisini at bjóða breytina fram til koyrilærarar, sum kunnu brúka hana til upplæring av motorsúkkluførarum og ymsar venjingar í bili.

Komandi dagarnir verða brúktir til at innrætta økið til rasarakoyring. Ein breyt skal skipast og avskermast við bildekkum, og Agnar Dahl roknar við, at tað gongur nakað av tíð enn, áðrenn breytin verður latin upp fyri almenninginum.

Yvirlit: Hetta vita vit um skotatsóknina í München

22.07.2016 - 21:57

Ein ella fleiri menn skutu í kvöld frá hond í Olympia solumiðstöðini norðanfyri München. Sambært týskum miðlum hava átta fólk latið lív og fleiri eru særð.

Hetta vita vit um skotatsóknina, sum fór fram í Týsklandi í kvöld:

- Fríggjakvöld um 17 tíðina fær týska løgreglan fráboðan um skottilburð í solumiðstöðini Olympia, sum liggur norðanfyri München.
- Týsk løgregla boðar frá á Facebook, at fráboðan er komin um skottilburð í solumiðstöð og á einari McDonalds matstovu skamt har frá. Vitnir hava sæð triggjar persónar við skotvápni.
- Minst ein gerningsmaður verður framvegis jagstraður av løgregluni.
- Løgreglan heitir á øll í München um at halda seg inni.
- Øll metro-, sporvogna- og tokferðsla í München er fyribils stegðað.
- Fleiri motorvegir í býnum eru stongdir.
- Løgreglan í München heitir á øll um at lata vera við at hugsa um motivir fyri skotatsóknina og heitir á fólk um at lata vera við at deila myndir á sosialum miðlum.
- Sambært týsku lögreluni er einki sum bendir á, at talan er um islamskan terror.

Kelda: Dr.dk

Portal.fo

Níggju deyð í München: Týski forsetin er skelkaður

22.07.2016 - 22:08

Týski forsetin, Joachim Gauch sigur sambært Süddeutsche Zeitung, at hann er skelkaður av álopinum, sum drápsmenninir framdu í München í kvöld.

Nígginda líkið er nú funnið, og kannað verður í lötuni um, hvørt hesin er ein av gerningsmonnunum.

Týski ríkiskanslarin, Angela Merkel var á veg til Amerika at halda feriu, tá hon fekk boðini um ógvusliga álopið, og væntað verður, at ferian verður avbrotin, og at hon í skundi kemur aftur til Týsklands.

Løgreglan í Bayern fær góða hjálp frá starvsbrøðrum sínum í Hessen og aðrastaðni í nærumhvørvinum. Eisini er hjálp komin úr Eysturríki. Markið til Eysturríki er bert smáar 72 kilometrar frá suðurtýska býnum.

Portal.fo

Fáa nógvan makrel í grønlenskum sjógvi

23.07.2016 - 16:31

Skipini, sum royna eftir makreli í grønlenskum sjógvi, hava havt rokfishiskap teir seinastu dagarnar, tað hevur ligið væl fyri hjá øllum. Hetta veit Jn.fo at siga.

Sambært Jn.fo eru fleiri skip á feltinum, harímillum Norðborg, Næraberg og Slættaberg. Harumframt kemur Finnur Fríði væntandi á fiskileið í dag.

Skipini royna heilt eystur ímóti íslenska markinum, upplýsir Jn.fo.

Portal.fo

Laksurin skræddur burtur á Laksatorginum í Runavík

23.07.2016 - 17:19

Væl yvir 2.000 fólk vóru samlaði í Runavík í dag til árliga laksatorgið, sum Kunningarstovan í Runavíkar kommunu skipar fyri. Tá ókeypiss laksarættirnir frá Bakkafrøst blivu settir á borðið, um 11 tíðina, gekk ikki longi, so var alt skrætt burtur. Síðan kom meira matur á borðið, men eisini hesaferð var borðið tómt aftur eftir heilt stutta tíð.

Laksatorgið er blivið eitt sera vælumtókt tiltak, og tað sæst eisini aftur á talinum av teimum vitjandi. Tiltakið varð fyrstu ferð roynt í 2001, í einum av teimum minnu teltunum, men síðan tað hevur tiltakið ment seg til, at vera ein sannur festivalur av tiltøkum av ymiskum slag.

Sum nakað nýtt, var skipað fyri býtismarknaði av føroyskum fót bólt sleikarakortum. Hetta samlaði nógvar ungar kortsamlarar, sum eisini finga móguleika at fáa undirskriftir frá effo-leikarum úr NSÍ. Portal.fo

Løgreglan: - Samarittarnir eru gullverdir

24.07.2016 - 10:21

Portalurin ringdi til løgregluna í morgun, fyri at fregnast um, hvussu vikuskiftið hevur gingið fyri seg. Vakthavandi visti at siga, at tað hevði verið stak friðarligt, og at tað í høvuðsheitum var takkað einum góðum innsatsi frá samarittunum.

- Samarittarnir vóru til Tórsfest tiltakið, og, sum vanligt er til tílik tiltøk, so vóru fleiri sum vóru dottin, sovnaði og so víðari. Men alt hetta tóku samarittarnir sær av, sigur vakthavandi, takksamur á røddini.

Annars var onki at skriva heim um á hesum sinni.

Portal.fo

Vesturbúgvín og Eysturbúgvín sigla inn fullfermdir av gulllaksi

24-07-2016 - 09:53 - Jóanis Nielsen

Vesturbúgvín og Eysturbúgvín, sum hendan túrin hava roynt vestur úr Mykinesi, sigla inn fullir undir lúkurnar, teir hava 330 tons av gulllaksi, sum teir skulu landa á Toftum, teir verða inni kl. 6 í kvøld.

Tað er Tavan í Leirvík, sum keypir gulllaksin.

Eftir at teir seinastu túrarnir hjá gulllaksaskipunum ikki hava roynt so væl, so sær tíbetur út til nú, at tey hava rakt við,

Túrurin hjá Vesturbúgvánum og Eysturbúgvánum hevur vart í eina viku.

Jn.fo

Bjargingartyrlan var eftir sjúkum manni á Føroya Banka

24-07-2016 - 14:13 - Jóanis Albert Nielsen

Klokkan 19:16 í gjárskvøldið fekk MRCC Tórshavn eina fráboðan um, at ein maður var blivin sjúkur umborð á partrolarnum Jaspis, sum var til fiskiskap á Føroya Banka.

MRCC støðin í Havn sendi bjargingartyrluna hjá Atlantsflog eftir manninum, og var hann fluttur á Landssjúkrahúsið. Tyrlan lendi við manninum í Havn klokkan 21:30.

Partrolarnir Jaspis og Ametyst settu kós móti Havnini, og komu á Havnina klokkan 05:30 í morgun.

Jn.fo

Jóannes Hansen 23.07.2016 (14:00)

Løgmaður roknar við fólkaatkvøðu næsta ár

Hóast tað ikki hevur verið so nógv at hoyra um arbeiðið við nýggju stjórnarskipanini, sum tað í samgonguskjalinum er lagt upp til skal vera veruleiki í 2017, so sigur Aksel V. Johannesen, løgmaður, seg rokna við, at tað fer at eydnast at røkka á mál.

-Tað hava verið tríggir fundir saman við øllum floksformonnum. Næsti fundur verður fimta august, og so er ætlanin at hava fund aðru hvørja viku, inntil arbeiðið verður liðugt, sigur løgmaður.

Nær roknar tú við, at tað verður?

-Vit arbeiða sambært ætlanini í samgonguskjalinum. Har verður tað sagt, at fólkaatkvøða skal vera um hetta málið í seinasta lagi í 2017. Mannagongdin ætlast at vera, at arbeiðið at fyrireika uppskotið verður liðugt í heyst, og at uppskot um nýggja stjórnarskipan so verður lagt fyri tingið. Tað verður so paragraff 25 nevnd við umboðum fyri allar flokkar, ið so fer at viðgera uppskotið. Ætlanin er, at tingið skal vera liðugt við viðgerðina, og at lógin verður samtykt í vár – kanska í mars mánað – og so verður miðað eftir, at fólkaatkvøðan skal vera í oktober 2017, sigur Aksel V. Johannesen løgmaður.

Í samgonguskjalinum verður sagt soleiðis:

Ein nýggj stjórnarskipan skal staðfesta, at Føroya fólk hevur valdið í Føroyum. Lógin skal áseta og útgreina sjálvsavgerðarrættin og fólkaræðisliga stýrslagið hjá Føroya fólk. Hon kemur til fólkaatkvøðu í seinasta lagi í 2017.

In.fo

Hallur av Rana 23.07.2016 (15:00)

Spennigur aftur í valinum

Tað eru ikki meira enn nakrar fáar vikur síðan, at Hillary Clinton, vaeleonið hjá Demokratunum til amerikanska forsetavalið í heyst, var klárt á odda í flest øllum veljarakanningum, harímillum fleiri veljarakanningar vístu leiðslur á yvir 10 prosentstig.

Síðstu vikurnar er leiðslan tó minkað so líðandi, og nú vísir síðsta veljarakanningin, ið Ipsos hevur gjørt fyri Reuters, at munurin nærur er horvin, og at spennigur er harvið afturkomin í eitt val, ið tykist at vera ein avgreiðsluspurningur.

Nýggja veljarakanningin vísir nevnliga, at Hillary Clinton fær 41 prosent av atkvøðunum, meðan Donald Trump fær 38 prosent. Sostatt hevur Hillary Clinton enn eina leiðslu á trý prosentstig, men tá hædd verður tikið fyri, at óvissan við kanningini er 4 prosentstig, so kann úrslitið koppa báðar vegir.

Kanningin er gjørd frá mánadag til fríggjadag, meðan Republikanararnir hava havt sína landsstevnu, har Donald Trump alment varð valdur til forsetavalevnið. Umtalan í fjølmiðlunum tykist at hava hjálpt Donald Trump, tí ein kanning gjørd av Ipsos áðrenn landsstevnuna vísti, at Hillary Clinton tá lá tíggu prosent frammanfyri Donald Trump.

In.fo

Pætur Albinus 23.07.2016 (18:08)

Selja helvtina av liðnum

Tað fer helst at merkjast á leikaraflytingunum, at íslenska landsliðið kláraði seg so væl í EM-endaspælinum í summar, har teir spældu seg heilt til fjórðingsfinaluna.

Tað metir Magnús Agnar Magnússon, leikarumboðsmaður, sum sjálvur er umboðsmaður hjá níggu av íslensku leikarunum, sum vóru við í EM-endaspælinum.

- Eg vóni, at so nógvir sum møguligt skifta. Um eg skal gita, so sigi eg, at helvtin av teimum 23 í EM-hópinum fara at skifta felag í summar, sigur hann við VG og heldur fram:

- Tað eru ikki nógv feløg, sum hava hugt at íslenskum leikarum, men tað er nú broytt. Tað fer ikki at undra meg, um vit fáa flutt nógvar spælarar til størri deildir.

Longu nú hava fleiri íslenskir leikarar skift felag. Vinstri bakkurin, Ari Skúlason, er skiftur úr OB til Lokeren, málverji Hannes Halldórsson úr NEC til Randers FC og Jóhann Berg Guðmundsson er skiftur úr Charlton til Premier League-felagið Burnley.

Magnús Agnar Magnússon sigur, at Ragnar Sigurðsson hjá russiska Krasnodar er tann mest eftirspurdi í løtuni. Hann væntar eisini, at Birkir Bjarnason fer at skifta úr FC Basel til eitt størri felag.

In.fo

Áki Bertholdsen 23.07.2016 (23:10)

10 flóttafólk til Føroya um árið

Føroyar eiga at taka ímóti 10 flóttafólkum um árið.

Tað segði Bill Justinussen, tingmaður fyri Miðflokkinn, í Sosialinum fyrr í vikuni.

Hann heldur eisini, at óttin fyri, at Føroyar verða muslimskar, bara tí at taka ímóti nøkrum flóttafólkum, má manast í jørðina.

- Tað er avgjørt ikki ein neyðug avleiðing av at vit taka ímóti flóttafólkum, at tað fer at kollrenna føroyska samfelagið, heldur hann.

Tvørturímóti heldur hann, at høgdu vit tikið ímóti flóttafólkum, hevði tað latið eygu okkara upp fyri, hvussu ringt summi fólk hava tað.

Bill Justinusen vísir á, at tað eru tvey sløg av flóttafólkum. Í fyrra lagi er talan um fólk, sum søkja um friðskjól, og so eru tað tey flóttafólkini, ST viðurkennur sum flóttafólk, tí umstøðurnar í heimlandinum eru soleiðis, at tey kunnu ikki vera har.

- Hetta eru ikki bara flóttafólk úr muslimskum londum, tí tey koma nógva staðni frá, og tað eru eisini nógv kristin flóttafólk.

- Skulu vit taka flóttafólk, kunnu vit velja, hvørji flóttafólk, vit skulu taka ímóti. Vit kunnu taka ta støðu at taka ímóti kristnum flóttafólkum fyri at taka eitt dømi. Men vit kunnu eisini taka ímóti flóttafólkum úr Afrika, haðani eisini milliúnir av flóttafólkum eru.

Men bill Justinussen heldur ikki, at vit skulu taka ímóti muslimskum flóttafólkum, í hvussu so er ikki hesi fyrstu árin.

- Vit eiga at taka flóttafólk, sum hava áleið sama virðisgrundarlag, sum vit, sigur hann. Fara vit hinvegin at taka muslimsk flóttafólk, fara vit at fáa ein mentanarsamanbrest í Føroyum, sum vit kanska ikki klára.

Hann ásannar, at tað er lítið kristiligt at býta neyðstødd sundur eftir trúgv.

- Men vit mugu ásanna veruleikan, og hann er, at vit fáa ikki stjórnað Føroyum eftir tí kristiliga virðisgrundarlag, vit vilja. Og tað er ein sannroynd, at sum heild er øgiliga stór mótstøða í Føroyum ímóti muslimum.

- Men tað eigur ikki at forða okkum í at hjálpa øðrum, sigur tingmaðurin. Og tað kann so aftur slóða fyri, at froyingar eisini, sum frálíður, fara at góðtaka muslimsk flóttafólk, tá ið teir fyrst síggja, at tey eru ikki so vandamikil kortini.

In.fo

Heri Simonsen 24.07.2016 (19:10)

Støðan aftaná brotssparkið var í lagi

Mest umtalaða støðan við Stóra í Trongisvági í dag, tá B36 vann 1-0 á TB mundi verða støðan, tá Casper Radza bjargaði einum brotssparki hjá Róaldi Jakobsen hjá B36. B36-arnir runnu, sum eitt snarljós inni í brotsteigin hjá TB fyri at fanga returbóltin, og har beindi Oddmar Færø bóltin í málið til 1-0. Heimafólkið meinti, at B36-arnir runnu ov tíðliga inn í brotsteigin aftaná at brotssparkið var tikið, og tað frættist eisini um videoupptøkur, sum vísa hetta.

Hjálparvenjarin hjá B36, Jákup á Borg heldur ikki, at tað er neyðugt at gera so nógvan háva burturúr hesum. Jákup á Borg heldur, at so kann eisini tosast um, at Casper Radza flutti seg ov tíðliga, og Jákup á Borg heldur, at tað hendir ræðuliga ofta, at málmenn flyta seg ov tíðliga, tá brotsspørk skulu takast, og uttan iva eisini ofta, at spælarar fara ov tíðliga inn í brotsteigin.

Annars heldur Jákup á Borg, at tað samlað var talan um ein uppibornan 1-0 sigur til B36 ímóti TB í Trongisvági í dag.

In.fo

Heri Simonsen 24.07.2016 (19:35)

Víkingur megnaði at revsa AB í fyrra hálvleiki

Sølvi Vatnhamar er sera nøgdur við fyrra hálvleik í 3-0 sigrinum á AB í dag, har øll málini komu í fyrra hálvleiki. Hann heldur, at tað koyrði væl offensivt hjá Víkingi, og teir vóru vandamiklir alla tíðina, og samstundis megnaðu teir at revsa AB fyri teirra mistøk.

Sølvi Vatnhamar ásannar, at tað var ikki sama ferð á Víkingi í seinna hálvleiki, tá undgangast skuldi at fáa okkurt gult kort, og onkur tilkomin spælari mátti eisini sparast.

Nú gleðir Sølvi Vatnhamar seg til at spæla ein fullsettan ólavspøkudyst ímóti B36 ólavspøkudag.

In.fo

Heri Simonsen 24.07.2016 (19:55)

Jan fegnast um triðja sigurin á rað

Høvuðsvenjarin hjá HB, Jan Dam er sera fegin um tveir lutir, og minni fegin um ein lut aftaná 1-0 heimasigurin ímóti Skála á ovara vølli í Gundadali í Havn í dag.

Jan Dam fegnast um sigurin, og gongdina við trimum sigrum á rað í effodeildini, og hann er framúr væl nøgdur við fyrra hálvleik, har HB vísti seg frá síni bestu síðu, og skapti nógvar málmøguleikar. Jan Dam er minni væl nøgdur við seinna hálvleik, har hann heldur, at HB gav intiatiivið frá sær, og hann hann heldur, at HB var í løtum trýst í botn av Skála í seinna hálvleiki.

Jan Dam heldur, at tað er ein afturvendandi trupuleiki, serliga tá liðið hevur so nógvar málmøguleikar í fyrra hálvleiki, at teir ikki taka av, og seta tingini uppá pláss.
In.fo

Heri Simonsen 24.07.2016 (20:15)

Góður sigur í minni góðum dysti

Hoyr samrøðuna Rás2 hevði við liðskiparan og toppskjúttan hjá NSÍ, Klæmint A. Olsen aftaná 2-1 heimasigurin hjá NSÍ í grannauppgerðini ímóti B68 við Løkin í Runavík í dag.

Liðskiparin hjá NSÍ fegnast um sigurin, men hann ásannar, at NSÍ ikki hevði sín besta dag við at skapa málmøguleikar, og eitt sindur av hjálp frá B68 skuldi til, sipandi til sjálmálið hjá Oddi Højgaard.

Spurdur um hvussu høgt teir sikta í NSÍ, staðfestir Klæmint A. Olsen, at teir taka ein dyst í senn. Tað hevur NSÍ roynt áður, og tað við góðum úrsliti.
In.fo

André Olsen 24.07.2016 (22:25)

Lawal var suverent besti leikarin

Eins og vit skrivaðu fyrr í kvøld, koma leikarametingarnar frá dystinum hesa vikuna millum KÍ og ÍF hesa ferð út á in.fo. Hetta skyldast av at Sosialurin ikki kemur út í morgin, mánadagin.

Sum heild eru spælarametingarnar hjá ÍF merktar av, at allir leikarar raktu ein av sínum heilt góðu døgum. Ein visti eisini undan dystinum, at tað skuldi til, um ÍF skuldi vinna so sannførandi í tí annars torføra útidystinum í Klaksvík.

Spælarametingarnar hjá ÍF:

Elias Rasmussen 4: Hóast hann sá ivasamur út við báðum málunum hjá KÍ, spældi ungi málverjin sum heild ein góðan dyst. Var sannførandi í luftspælinum í fleiri førum, og hevur gott av at fáa móguleikan fyri at spæla fast í Fuglafirði. Kemur at mennast nógv.

Leivur Joensen 4: Er kanska ikki kendur fyri góða verjuspælið, men heldur fyri góðu innleggini og at vera góður offensivt. Var tó sannførandi í verjupartinum í dag, har hann lukkaði Hjalgrím Elttør fullkomiliga niður.

Poul N. Mikkelsen 4: Var við aftur aftaná drúgván skaða, og tað stabiliseraði væl hjá fuglfirðinum. Var sannførandi í mestsum øllum fasettum av verjuspælinum, og kom serstakliga væl frá uppgávuni saman við ÍF liðskiparanum, Jan Ó. Ellingsgaard.

Jan Ó. Ellingsgaard 4: ÍF liðskiparin spældi ein sannførandi dyst. Útstrálaði yvirskot og vinnaravilja frá fyrsta bríksli í dystinum. Spælir fyrsta árið í ár í miðverjuni, og kemur alsamt betri frá uppgávunum har.

Alex José dos Santos 5: Besti verjuleikarin á liðnum hjá ÍF. Átti uppleggið til fyrsta málið, tá ÍF við sonnum samba-spælið, spældi KÍ sundur og saman. Hevði sum heild eisini gott tak á í verjupartinum.

Karl Løkin 4: Kom sera væl frá uppgávuni á miðvøllinum, har hann saman við Kristoffuri Jakobsen, klárt vunnu miðvøllin fyri ÍF. Var sum heild tryggur á bóltinum og fylti nógv. Spældi ein góðan dyst

Kristoffur Jakobsen 5: Framdi kanska eitt av sínum bestu avrikum í ÍF troyggjuni. Var tryggur á bóltinum, og skoraði eisini eitt mál, tá hann við frálíkari temjing og frálíkum langskoti, legði ÍF á odda 2-1 tíðliga í seinna hálvleiki.

Andy Ó. Olsen 4: Var eins og restina av ÍF-liðnum sera væl upplagdur í dag. Bæði avleveringarnar og dribblingarnar sótu í flestu førunum, og var millum annað við í fyrsta málinum hjá ÍF. Í seinna hálvleiki mundi hann eisini komið á máltalvuna eftir frálíkt einmansavrik.

Ari Ó. Ellingsgaard 4: Avrikini fyrr í ár hava í fleiri førum verið heldur skiftandi. Men í dag rakti Ari Ó. Ellingsgaard ein av sínum betru døgum. Var sum heild væl upplagdur, var tryggur á bóltinum og var nógv við í spælinum hjá ÍF. Var útskiftur móti endanum av dystinum, men tað hevði ikki við avrikið at gera, men heldur fyri at fáa frískari kreftir inn.

Clayton Soares 4: Spældi sum álopssinnaður miðvallari, og var gott bindilið millum miðvøll og álop. Helt væl uppá bóltin, og fekk eina rúgvu av fríspørkum. Var týðuliga troyttur móti endanum av dystinum, men spældi ein góðan dyst.

Adeshina Lawal 6: Suverent klárt tann besti leikarin á vøllinum við Djúpumýru í dag, og tann leikarin sum var munurin millum KÍ og ÍF. Var ein stóðug hóttan frá fyrsta bríksli. Megnaði eisini at skjóta trý mál, umframt at hann legði upp til málið hjá Kristoffuri Jakobsen. Suverent gott avrik sum var til eitt 6-tal.

Andrias Poulsen 3: Kom inn fyri Clayton Soares seinasta korterið, og arbeiddi fínt. Megnaði tó ongantíð av álvara gera stórvegis um seg. Hetta skyldast eisini, at hann ikki spældi so leingi.

Dánial á Lakjuni: Inni ov stutt til at fáa meting.

Dánial Pauli Højgaard: Inni ov stutt til at fáa meting.
In.fo

Andlát

Marjun Hartman Joensen, av Tvøroyri andaðist, fríggjamorgunin 22.juli, 80 ár gomul.

Chris Jacobsen úr New Zealandi, sonur Trónd Jacobsen av Selatrað, andaðist leygardagin 16. juli, 31 ára gamal.

Páll Hansen Tórshavn, andaðist fríggjadagin 22. juli, 71 ára gamal.

Esmar Reinhold Jacobsen, ættaður av Glyvrum, búsitandi í Klaksvík, andaðist hósdeggin á Klaksvíkar Sjúkrahúsi, 91 ára gamal.

Zacharias Kartin Zachariasen Jakobsen, bóndi í Hattarvík, andaðist á landsjúkrahúsinum hóskvøldið 21 juli 76 ára gamal.
